

# वेनीघाट रोराड गाउँपालिका विशालटार, धादिङ

तेश्रो गाउँसभामा अध्यक्ष श्री पित्तबहादुर डल्लाकोटी (हरि) ज्यू द्वारा प्रस्तुत नीति तथा कार्यक्रम  
वेनीघाट रोराड गाउँपालिकाका गाउसभा सदस्य ज्यूहरु,

“कृषि, शिक्षा, स्वास्थ्य र पूर्वाधार, सम्वृद्ध वेनीघाट रोराडको आधार” भन्ने मुल नाराका साथ सञ्चालन भएको यस गरिमामय गाउँसभामा सबैमा हार्दिक स्वागत गर्दछु । स्वतन्त्रता र स्वायत्तताको लागि भएको जनक्रान्ति, सशस्त्र संघर्ष र विभिन्न समयको जनआन्दोलनमा सहादत प्राप्त गर्ने सहिदहरु प्रति प्रथमतः भावपूर्ण श्रद्धाञ्जली अर्पण गर्दछु । लोकतान्त्रिक उपलब्धिलाई संस्थागत गर्न लामो संघर्ष पश्चात प्राप्त अधिकारको उपयोग गरी संविधान सभाबाट जारी भएको नेपालको संविधान २०७२ ले परिकल्पना गरेको जनताको प्रत्यक्ष सहभागिता रहने स्थानीय सरकारको रूपमा वेनीघाट रोराड गाउँपालिकाको नेतृत्व गर्ने अवसर प्रदान भै आज तेश्रो गाउँ सभामा गाउँपालिकाको नीति तथा कार्यक्रम प्रस्तुत गर्न पाउदा गौरवान्वीत महसुस गरेको छु । लेख, वेशी, डाडा काडा समेटिएर बनेको सबै जातजाती, भाषा भाषी, धर्म सस्कृतिको साभ्ना फुलवारी वेनीघाट रोराड गाउँपालिकाको सम्पूर्ण गाउँवासीहरुको मुहारमा खुशी ल्याउन राजनैतिक, सामाजिक र आर्थिक रूपमा देखिएको पछ्यौटेपनको अन्त गर्दै पूर्ण लोकतान्त्रिक पद्धतिका साथ स्थानीय सरकारको माध्यमबाट गाउँको विकास गर्ने ऐतिहासिक जिम्मेवारीलाई पूरा गर्ने दायित्व वेनीघाट रोराड गाउँपालिकाका हामी जनप्रतिनिधिहरुको काँधमा आएको छ । हामी विच रहेका अनुपम साधन श्रोतको न्यायोचित प्रयोग गर्दै कर्मचारी प्रशासन र सम्पूर्ण गाउँवासीहरुको साथ र सहयोगमा सम्पूर्ण विकास साभ्नेदारहरुको सहकार्यको साथमा हामीहरुमा प्राप्त यो ऐतिहासिक जिम्मेवारीलाई पूरा गर्ने प्रतिबद्धता व्यक्त गर्दछु । हाम्रो कार्यकाल भित्रै देशकै नमुना गाउँपालिकाको रूपमा वेनीघाट रोराड गाउँपालिकाको विकासको गतिलाई अधि बढाउने प्रण गर्दछु ।

**गाउँसभा सदस्यज्यूहरु ,**

अब म वेनीघाट रोराड गाउँपालिकाको आर्थिक वर्ष २०७५/०७६ मा गाउँपालिकाले अवलम्बन गर्ने क्षेत्रगत नीति तथा आधारहरु पेश गर्न चाहान्छु । यो नीति तथा कार्यक्रम नेपालको संविधान २०७२ को भाग ४ धारा ४९, ५० र ५१ अनुसार राज्यले तय गरेको निर्देशक सिद्धान्त, नीति तथा दायित्वलाई स्वीकार गर्दै, संविधानको अनुसूची ८ र ९ ले दिएको स्थानीय तहको अधिकार क्षेत्रमा रही निर्माण गरिएकोछ । वेनीघाट रोराड स्थानीय सरकारलाई देशकै नमुना स्थानीय सरकारको रूपमा स्थापित गर्ने परिकल्पनालाई साकार पार्न आवश्यक पूर्वाधार निर्माण र सेवा क्षेत्रमा सुधारलाई मुख्य प्राथमिकतामा राखि नीति तथा कार्यक्रम निर्माण गरेको छु । हामि विचमा श्रोत र साधनहरु सिमित छन्, सिमित श्रोत र साधनको न्यायोचित प्रयोग गर्दै हाम्रा असिमित आवश्यकता र चाहनाहरुलाई योजना बद्धढंगले क्रमिक रूपमा पुरागर्दै जाने प्रतिबद्धता व्यक्त गर्दछु । चालु आर्थिक वर्ष २०७५/०७६ को अन्त्य सम्ममा बृहत गाउँ तथ्यांक संकलन एवं प्रोफाइल निर्माण गर्ने काम सम्पन्न हुनेछ भने गाउँपालिका भित्रका सडकहरुको गुर योजना निर्माणको कार्य समेत सम्पन्न हुनेछन । वेनीघाट रोराड गाउँपालिकाको समग्र विकासका लागि आ.व. ०७५/७६ का लागि निम्न क्षेत्रगत नीति तथा आधारहरु तय गरिएको छ ।

**(क) आर्थिक क्षेत्र**

**(क१) कृषि तथा पशुपालन**

- गाउँवासीहरुमा व्यापक स्वरोजगारीको सृजना गर्न एक गाउँ एक उत्पादनको नीति सहित विशेष कार्यक्रम सञ्चालन गरिनेछ ।

- व्यवसायिक कृषि उत्पादन, उद्योग र सेवा क्षेत्रमा प्रत्येक वडाको विस्तृत सम्भाव्यता अध्ययन पश्चात् हरेक वडाको बेग्ला बेग्लै पहिचान स्थापित गराइ उपभोग्य सामग्रीको परनिर्भरता कम गर्दै आफ्नै गाउँभित्र उत्पादित वस्तु र सेवाको उपभोगका लागि गाउँवासिलाई अभिप्रेरित गरिनेछ ।
- हामीले अबलम्बन गर्दैआइरहेको निर्वाहमुखी कृषिलाई व्यवसायिक कृषिमा रुपान्तरित गरी कृषिलाई उत्पादनको श्रोतको रुपमा विकास गर्न विशेष कृषि कार्यक्रम सञ्चालन गरिनेछ । जसका लागि कृषि उत्पादनलाई आधुनिकरण गरी उन्नत जातको बीऊ, विजन, कृषि सामग्री तथा अत्याधुनिक कृषि औजारतर्फ विशेष सहूलियत दिई कृषकलाई आकर्षण गरी उत्पादनलाई बृद्धि गर्ने नीति अबलम्बन गरिनेछ ।
- विषादी रहित प्रङ्गारिक खेती तथा व्यवसायिक पशुपालनलाई प्रोत्साहन दिँदै पशु तथा बालीबीमा कार्यक्रम सञ्चालन गरिनेछ भने सहकारी खेती तथा सामुहिक खेतीलाई प्रवर्द्धन गर्न अनुदानको व्यवस्था मिलाईनेछ ।
- कृषकहरूलाई आधुनिक नगदेबाली तथा फूलखेती तर्फ प्रोत्सान गर्न स्थानीय स्तरमै कृषि उपज बजार केन्द्रको स्थापनामा जोड दिइनेछ ।
- कृषि प्राविधिक (जेटिए) लाई किसानको पहुँचसम्म पुऱ्याइनेछ साथै किसान र उपभोक्ताहरूको बीचका विचौलियाहरूलाई विस्थापित गरी किसानले उत्पादन गरेका उत्पादित वस्तुहरू सिधै बजारसम्म पुऱ्याउने तर्फ योजना बनाइ लागू गरिनेछ ।
- आधुनिक उन्नत पशुहरूको उत्पादनमा जोड दिँदै किसानहरूलाई दुग्ध र मासुजन्य उत्पादनमा प्रोत्सान गरिनेछ ।
- प्रत्येक वडामा पशु स्वास्थ्य चिकित्सक किसानको पहुँचसम्म पुऱ्याइ पशुधनको क्षति न्यूनिकरणका लागि रोग नियन्त्रण गर्न खोप कार्यक्रम सञ्चालन गर्न पहल गरिनेछ ।

#### **(क२) उद्योग तथा वाणिज्य**

- एक स्थानीय तह एक औद्योगिक ग्राम स्थापना गर्ने संघीय सरकारको नीति अनुरूप गाउँपालिकाभित्र त्यस्ता स्थान पहिचान गरी आवश्यक पूर्वाधार निर्माणका लागि संघीय सरकारसँग समन्वय गरी औद्योगिक ग्राम स्थापना गर्ने कार्य अगाडी बढाइनेछ ।
- गाउँपालिकामा उद्योग व्यवसायको प्रवर्द्धन गर्न उद्यममैत्री कार्यक्रम सञ्चालन गरिनेछ साथै ठूला लगानीकर्ताहरूलाई आकर्षित गर्न आवश्यक वातावरण मिलाउनुका साथै साना तथा घरेलु उद्योगिहरूलाई आकर्षण गर्न विशेष कार्यक्रमको व्यवस्था गरिनेछ ।
- उद्योग वाणिज्य संघसँगको सहकार्यमा गाउँपालिका क्षेत्रमा संचालित व्यवसायिक फर्महरूको दर्ता तथा नविकरण कार्यलाई गति दिइनेछ ।
- सार्वजनिक निजी साभेदारी नीतिको अबलम्बन गर्दै निजी क्षेत्रसँगको सहकार्यमा गर्न सकिने दीर्घकालीन योजनाहरूको अध्ययनको शुरुवात गरिनेछ ।
- पर्यावरण तथा वातावरण प्रदुषण गर्ने उद्योगलाई विस्थापित गर्ने नीति अबलम्बन गरिनेछ ।

#### **(क३) पर्यटन**

- पर्यटनलाई विकासको महत्वपूर्ण आधारशिलाको रुपमा लिई त्रिशुली नदी, हुग्दी खोला, नोहक गुफा, कोटगाउँ तथा सुन्दरनागी, ब्रुम्दी लगायतका क्षेत्रलाई पर्यटन गन्तब्य स्थलको रुपमा विकास गरी आन्तरिक तथा वाह्य पर्यटक भित्र्याउन प्रवर्द्धनात्मक कार्यक्रम सञ्चालन गरिनेछ ।
- वडा नं. १ को सुन्दरनागी तथा वडा नं. ८ को दुडमडमा होमस्टे संचालनका लागि आवश्यक पहल गरी पर्यटन प्रवर्द्धनमा टेवा पुऱ्याइनेछ ।

#### **(क४) सहकारी**

- गाउँपालिका भित्र रहेका सहकारी तथा वित्तिय क्षेत्रहरूसँग सहकार्य गरी उत्पादनमूलक कार्यक्रममा लगानी मैत्री वातावरण सिर्जना गरिनेछ ।

- गाउँपालिका भित्र रहेका सहकारीले वार्षिक रूपमा कम्तिमा एक सहकारी एक सामाजिक कार्यक्रम गर्नुपर्ने नीति अवलम्बन गरिने छ ।
- सहकारी सँग भएको पूँजीलाई उच्च विकास तथा रोजगारीको क्षेत्रमा लगानीका लागि गाउँपालिकाबाट पहिचान भएका उद्यमीहरूलाई उनीहरूको आवश्यकता र क्षमता हेरी सामुहिक जमानीमा विना धितो ऋण उपलब्ध गराउन सक्ने नीति अवलम्बन गरिने छ ।
- गाउँपालिका भित्र रहेका सहकारी संस्थाको अनुगमन तथा नियमन गरी विषयगत कार्यप्रति उत्तरदायी बनाइनेछ ।
- गाउँपालिका क्षेत्रभित्र सञ्चालन भएका सबै विषयगत सहकारी संघ संस्थाहरूसँग समन्वय गरी लक्षित वर्गका लागि सीप विकास तथा उच्चमशीलता विकास सम्बन्धी तालिमहरू संचालन गरी गरिवी र बेरोजगारी हटाउने कार्यको आरम्भ गरिनेछ ।

#### (क५) वित्तीय क्षेत्र

- गाउँपालिका क्षेत्रमा संचालित बैंक तथा वित्तीय संस्थाहरूलाई गाउँपालिकामा दर्ता हुन र नयाँ वित्तीय संस्था खोल्नुपूर्व अनिवार्य रूपमा गाउँपालिकाको स्वीकृति लिनु पर्ने नीति कार्यान्वयन गरिनेछ ।
- कुनै एक स्थान विशेषमा मात्र केन्द्रीत बैंक तथा वित्तीय संस्थालाई गाउँपालिकाका अन्य क्षेत्रमा पनि विस्तार गर्न सहयोग र प्रोत्साहन गर्ने नीति लिइनेछ ।
- गाउँपालिका भित्र रहेका वित्तीय संस्थाहरूको अनुगमन तथा नियमन गरी विषयगत कार्यप्रति उत्तरदायी बनाइनेछ ।

#### (क६) बाह्य क्षेत्र

- अन्तराष्ट्रिय गैरसरकारी संस्था, नियोग तथा स्वदेशी लगानीकर्ताले गाउँ क्षेत्रमा विशेष लगानी तथा विकास आयोजना सञ्चालन गर्न चाहेमा त्यस्ता संस्थालाई स्वागत गर्दै लगानीमैत्री वातावरण सृजना गरिनेछ ।

#### (ख) सामाजिक क्षेत्र

##### (ख१) शिक्षा

- गाउँपालिका क्षेत्रका विद्यालयहरूमा कार्यरत शिक्षकहरूको क्षमता अभिवृद्धि र विद्यालयको भौतिक तथा शैक्षिक विकासद्वारा गुणस्तरीय शिक्षाका लागि अत्यावश्यक कार्यक्रम सञ्चालन गरिनेछ ।
- सामुदायिक विद्यालयका शिक्षकहरूलाई आफ्नो पेशाप्रति जिम्मेवार बनाउन पुरस्कार र दण्डको व्यवस्थालाई प्रभावकारी रूपमा कार्यान्वयन गरिनेछ । साथै विद्यार्थीको शैक्षिक उपलब्धीका आधारमा उत्कृष्ट शिक्षकहरू र उत्कृष्ट विद्यालयलाई पुरस्कृत गर्ने नीति लिइनेछ ।
- प्रत्येक वडामा बालक्लव गठन एवं तिनीहरूको क्षमता विकास गरी बालअधिकारका क्षेत्रमा रचनात्मक क्रियाकलाप सञ्चालन गर्न उत्प्रेरित गरिने छ ।
- संस्थागत विद्यालयहरूलाई शैक्षिक मापदण्ड अनुसार सञ्चालन गर्न नियमित अनुगमन, निरीक्षण र नियमन गरिनेछ ।
- संविधानले शिक्षालाई मौलिक हकको रूपमा स्थापित गरिसकेकाले सबै बासिन्दालाई शिक्षाको पहुँच अभिवृद्धि गर्नका लागि भर्ना अभियानलाई प्रभावकारी रूपमा कार्यान्वयन गरिनेछ ।
- स्थानीय तहमा प्रत्यायोजित भई आएको माध्यमिक तह सम्मको शैक्षिक संस्थाको अनुमति तथा नियमन कार्यलाई व्यवस्थित बनाई समयसापेक्ष प्रतिस्पर्धी गुणस्तरीय शिक्षा प्रदान गर्ने वातावरण श्रृजना गरिनेछ ।
- सामुदायिक विद्यालयका विषयमा खुल्ला सार्वजनिक सुनुवाई गरि समाज र पेशाप्रति उत्तरदायी बनाइनेछ ।
- निजी विद्यालयहरूलाई शैक्षिक मापदण्ड अनुसार सञ्चालन भए नभएको विषयमा अनुगमन गरी मूल्याङ्कन गरिनेछ ।

### (ख२) स्वास्थ्य

- वडा कार्यालय मातहतका स्वास्थ्य चौकी तथा सामुदायीक स्वास्थ्य इकाईहरुबाट स्तरीय स्वास्थ्य सेवा प्रदान गर्नुका साथै एक प्रयोगशाला सहितको स्वास्थ्य केन्द्र स्थापनाको प्रकृया शुरु गरिनेछ ।
- नेपाल सरकारबाट निःशुल्क प्रदान गरिने औषधीहरु सबै गाउँवासीहरुको पहुँचमा पुऱ्याइनेछ ।
- स्वास्थ्य चौकी अन्तर्गतका चलाइने गाउँघर क्लिनिक कार्यक्रमलाई प्रभावकारी बनाई ज्येष्ठ नगरिकहरुको स्वास्थ्य परिक्षण नियमित गरिनेछ ।
- स्वास्थ्य शाखाको समन्वयमा महामारीजन्य रोग निवारणका लागि विशेष कार्यक्रम सञ्चालन गर्न पहल गरिनेछ ।
- समग्र ग्रामीण क्षेत्रको स्वास्थ्यलाई ध्यानमा राखी आगलागी, भूकम्प, भूडापखाला, महामारी, चट्टयाड, एच.आई.भी. एड्स आदिको संभावना, जोखिम र यसको न्यूनिकरण तर्फ जनचेतना वृद्धि गर्ने कार्यक्रमहरु संचालन गरिनेछ ।
- गाउँपालिकालाई गुट्टखा जन्य पदार्थ निषेधित क्षेत्र कायम राखिनेछ भने मदिरा जन्य पदार्थको विक्रि वितरणलाई व्यवस्थित बनाउनुका साथै घरेलु तथा पलाष्टिकका बोटलमा शिलवन्दि भएका मदिराको उत्पादन तथा विक्रि वितरणलाई पूर्ण निषेध गरिनेछ ।

### (ख३) खानेपानी तथा सरसफाई

- वाचनका लागि स्वच्छ खानेपानी भन्ने मर्मलाई उच्च प्राथमिकता दिई विभिन्न वडाभित्र रहेका खानेपानी मुहानहरु पहिचान, संरक्षण र संबर्द्धन गरी सबै घरमा एक घर एक धारा पुऱ्याउने नीति लिइनेछ ।
- खानेपानी वितरणलाई सहज र प्रभावकारी बनाउन मुहानको एकात्मक अधिकार अन्त्य गर्दै सामुहिक अधिकार स्थापित गरिनेछ ।
- खानेपानीका मुहानको संरक्षणका लागि मुहान आसपासमा उपयुक्त मापदण्ड बनाइ संरक्षण कार्यलाई सुदृढ गरिनेछ ।
- खानेपानीका समितिहरुलाई वातावरण तथा सरसफाई प्रति उत्तरदायि बनाउने खालका नीति अबलम्बन गरिनेछ ।
- गाउँपालिका भित्र सञ्चालित क्रमागत खानेपानीका योजनाहरुलाई यथाशिघ्र सम्पन्न गरिदै लगिनेछ ।

### (ख४) संस्कृति प्रवर्द्धन

- गाउँक्षेत्र भित्रका सबै जातजाति, धर्म, सम्प्रदाय, भाषा र मौलिक संस्कृतिको जगेर्ना गर्ने कार्यक्रमलाई प्राथमिकता दिइनेछ भने विभिन्न जात्रा, महोत्सव र पर्वहरुमा जातजाति विशेष सांस्कृतिक प्रवर्द्धनका लागि आवश्यक सहयोग गरिनेछ ।
- कला, साहित्य र संस्कृतिलाई संरक्षण तथा प्रवर्द्धन गर्न आवश्यक तालिम, प्रतियोगिता, शोध तथा कार्यशाला जस्ता कार्यक्रम गरिनेछ ।
- साुदायीक अध्ययन केन्द्र, पुस्तकालयहरुलाई सुव्यवस्थित गर्दै पठन संस्कृतिको विकास गरिनेछ ।
- सिमान्तकृत चेपाङ समुदायको मौलिक कला संस्कृति संरक्षणका लागि एक चेपाङ संस्कृतिक संग्रहालय स्थापनाका लागि प्रकृया शुरु गरिनेछ ।
- गाउँपालिका भित्र भएका ऐतिहासिक, पुरातात्विक, धार्मिक, पर्यटकीय सम्पदा, मठ मन्दिर, पाटी, पौवा, सत्तल, कुवा, पधेरो, ढुङ्गेधारा, अन्तिम दास संस्कार गर्ने घाट जस्ता सम्पदाहरुको पुर्ननिर्माण तथा संरक्षण गरिनेछ ।

### (ख५) खेलकुद तथा मनोरञ्जन

- युवाहरुलाई लक्षित गरी खेलकुदलाई जीवनको अभिन्न अङ्गको रूपमा लिनु पर्ने सन्देशलाई साकार गर्न खेलकुद गतिविधि, क्षमता विकास, विस्तार तथा गाउँपालिकास्तरीय खेलकुद विकास समिति गठन गरी कार्यान्वयन गर्न पहल गरिनेछ ।
- स्वस्थ, अनुशासन र राष्ट्रिय गरिमाका लागि खेलकुद र खेलाडीको प्रवर्द्धन गर्न कम्तिमा एक वडा एक खेलकुद मैदान निर्माण गर्ने नीति अवलम्बन गरिनेछ, भने सामुदायिक विद्यालयका खेलकुद मैदानको स्तरोन्नति गर्ने नीति लिइनेछ ।
- गाउँ तथा वडा तहमा विविध विधाका खेलकुद कार्यक्रम सञ्चालन गरी खेलाडीको पहिचान र क्षमता विकासको अवसर प्रदान गरिनेछ । गाउँपालिकाको केन्द्रमा एक कवर्डहल निर्माणको लागि सम्भाव्यता अध्ययन गरिनेछ ।

#### (ख६) लैङ्गिक समानता तथा सामाजिक समावेशीकरण

- गाउँपालिका भित्र लैङ्गिक विभेद अन्त्य गरी महिला र पुरुषलाई हरेक कार्यक्रममा सहभागि गराउँदै लगिनुका साथै दलित, अल्पसंख्यक, पिछडीएका वर्ग र समुदायहरुको क्षमता अभिवृद्धिका कार्यक्रमहरु संचालन गरिनेछ ।
- बालश्रम न्यूनिकरण, बाल शोषण अन्त्य, घरेलु बालश्रमिकको पुनःस्थापना तथा जोखिममा परेका बालबालिकाहरुको पुनःस्थापना गरी यस गाउँपालिका क्षेत्रलाई बालश्रम उल्मुलन क्षेत्र घोषणा गर्ने गरी नीति तथा कार्यक्रम तर्जुमा गरिनेछ ।
- महिला वर्गको आर्थिक, सामाजिक तथा राजनैतिक क्षेत्रमा पहुँच पुऱ्याउन उनीहरुको सहभागितालाई सुनिश्चित गर्ने नीति अवलम्बन गर्दै महिला सशक्तिकरणमा जोड दिई उनीहरुलाई प्रतिसपर्धी योग्य बनाइनेछ ।
- जेष्ठ नागरिकको ज्ञान, सीप, अनुभव र विज्ञतालाई ग्रामीण विकास कार्यमा पूँजीकृत गर्दै उनीहरुको सम्मानित मर्यादापूर्वक जीवत व्यतित गर्ने वातावरण मिलाउन गाउँपालिका स्तरीय जेष्ठ नागरिक समाज गठनका लागि पहल गरिनेछ ।
- सामाजिक सुरक्षा कार्यक्रमलाई प्रभावकारी र पारदर्शी ढङ्गले सञ्चालन तथा अनुगमन गर्ने व्यवस्था मिलाइने छ ।
- लैङ्गिक समानता र सामाजिक समावेशीकरणको नीतिलाई मूलप्रवाहीकरणमा ल्याइनेछ ।
- महिला, बालबालिका, जेष्ठ नागरिक, फरक क्षमता भएका गाउँवासी, आदिवासी, जनजाति, दलित तथा सीमान्तकृत समुदायको अधिकार, सेवा सुविधा, क्षमता विकास र समान अवसरका लागि विशेष प्राथमिकताका साथ योजना तथा कार्यक्रमहरु सञ्चालन गरिनेछ ।

#### (ग) पूर्वाधार क्षेत्र

##### (ग१) स्थानीय सडक, पुल तथा भोलुङ्गे पुल

- व्यवस्थित सडक सञ्जाललाई विकासको मुख्य आधारशिला मान्दै सडक निर्माण तथा व्यवस्थापन नीति तयार गरि लागु गरिनेछ ।
- वेनीघाट रोराड गाउँपालिकाका हरेक वडा कार्यालयसम्म बाह्रै महिना चल्ने व्यवस्थित सडक निर्माणलाई प्राथमिकता दिई एक गाउँ एक नमुना सडकको नीति लिइनेछ भने महाभारत श्रृंखलामा जवाड देखि जरुड सम्म पर्वतीय पर्यटन मार्ग निर्माणको लागि सम्भाव्यता अध्ययन गरिनेछ ।
- देशकै विकास मेरुदण्डको रूपमा रहेको पृथ्वी लोकमार्गलाई सुरक्षित तथा सुन्दर बनाउन राजमार्गको केन्द्रबाट १५/१५ मि. दायाँ/बायाँका सम्पूर्ण संरचनाहरु हटाई फुटपाथ सहितको राजमार्ग निर्माणको लागि आवश्यक पहल गरिनेछ ।
- सवै बजारवासी र टोलसुधार समितिसँग सहकार्य गरी एक घर एक रुख अभियान सञ्चालन तथा फोहरमैला विसर्जन केन्द्रको स्थापना र विकास गर्दै गाउँपालिकाको सौन्दर्य अभिवृद्धि गरिनेछ ।

- गाउँपालिकाको बजार तथा ग्रामिण क्षेत्रको सार्वजनिक जग्गाको खोजी तथा अतिक्रमण न्यूनीकरणका लागि नापी, मालपोत लगायतका निकाय र गाउँबासी सरोकारवालाहरूसँग सहकार्यको माध्यमबाट अतिक्रमित र सार्वजनिक जग्गा छुट्याइनेछ ।
- ग्रामिण सडकहरूको स्तर निर्धारण तथा मापदण्ड तयार गरि सबै सडक र गल्लीको लगतकट्टा गर्न पहल गरिनेछ ।

### (ग२) सिंचाई

- गाउँपालिकाका कृषि योग्य भूमिमा सिञ्चाइको लागि श्रोतको खोजी गर्दै नहर, कूलोवाट सिञ्चाई हुन नसक्ने स्थानमा लिफ्ट सिञ्चाइ, डिप बोरिङ, पलाष्टिक पोखरी जस्ता कार्यक्रमलाई प्राथमिकता दिई क्रमिक रूपमा सिञ्चाई सुविधा पुर्याइनेछ ।
- सम्भावित नयाँ सिंचाई आयोजनाहरू निर्माण गरी थप जग्गामा सिंचाई सुविधा पुऱ्याई कृषि उत्पादनमा बृद्धि गर्दै जाने नीति अबलम्बन गरिनेछ ।
- संचालित सिंचाई आयोजनाहरूको मर्मत तथा स्तरोन्तति गरी बाह्रै महिना सिंचाई सुविधा पुऱ्याउने नीति लिइनेछ ।

### (ग३) भवन तथा शहरी विकास

- राजमार्गको नजिक रहेका मझिमटार, फचिमटार, धुषाटार, विशालटार, वाहुनटार तथा रिचोकटार जस्ता टारहरूमा नमुना वस्ति निर्माणको लागि आवश्यक पूर्वाधार विकासमा जोड दिइनेछ ।
- भुकम्पबाट प्रभावित सबै घर परिवारको भुकम्प प्रभावित निजि आवास पुननिर्माण कार्यलाई समन्वय र सहजिकरण गर्न पुर्वाधार विकास शाखामा भुकम्प प्रभावित संरचना पुननिर्माण इकाई स्थापना गरिनेछ । लाभग्राही सूचीमा परि पुननिर्माण सम्भौता गरेका, सम्भौतागर्न आवश्यक कागजात नभएर सम्भौता हुन बाकी रहेका र भुकम्पले घर भत्किएर पनि अनुदानग्राही सूचीमा नपरेका पीडितहरूको गुनासो सम्बोधनको लागि पुननिर्माण प्राधिकरणसँग सहकार्यसाथ आवश्यक कार्यक्रम अघि बढाइनेछ ।
- गाउँपालिका क्षेत्रमा नयाँ घर निर्माण गर्दा नक्सापास सहित भवन निर्माण संहिता मापदण्ड २०७२ लाई पूर्ण रूपमा पालना गर्न अभिप्रेरित गरिनेछ । गाउँपालिका घोषणा हुनु अघि बनेका घरहरूलाई समेत गाउँपालिकाले निर्धारण गरेको मापदण्डमा नक्सापास र नियमित गर्न नयाँ घर निर्माणमा लाग्ने सरह शुल्क लिएर मात्र नियमित गरिनेछ । साथै अब उप्रान्त गाउँपालिकाभित्र बन्ने घरमा कम्तीमा १ रुख र १ सेफ्टी ट्यांकी अनिवार्य गरिनेछ ।
- गाउँपालिका भित्र रहेका ग्रामीण क्षेत्रलाई क्रमिक रूपमा विकासका पूर्वाधारहरू निर्माण गरी सहरीकरण गरिनेछ ।

### (ग४) उर्जा, लघु तथा साना जलविद्युत (वैकल्पिक उर्जा समेत)

- विद्युत पहुच नपुगेका टोल वस्तीमा केन्द्रीय प्रशारणको विद्युत सुविधा पुऱ्याउन आवश्यक व्यवस्था गरिनेछ ।
- गाउँबासीलाई सौर्य उर्जा उत्पादनलाई प्रोत्सान गरी उज्यालो गाउँपालिका अभियान सञ्चालन गरिनेछ ।
- गाउँपालिका क्षेत्रका सार्वजनिक चोक तथा धार्मिक स्थलहरूका सौर्य वत्ति जडान गर्न पहल गरिनेछ ।
- बैकल्पिक उर्जा प्रवर्द्धन केन्द्रसँगको समन्वयमा धुँवारहीत चुलो निर्माणलाई प्रोत्साहन गरिनेछ ।

### (ग३) संचार

- नेपाल टेलिकमसँगको सहकार्यमा ग्रामीण क्षेत्रका सबै स्थानमा गुणस्तरीय मोबाइल फोन तथा इन्टरनेट सेवाको सुनिश्चिता प्रदान गरिनेछ ।
- कार्यपालिकाको कार्यालयका साथै सबै वडा कार्यालयमा इन्टरनेट सेवाको विस्तार गरी दैनिक प्रसासनिक कार्यलाई प्रविधि मैत्री बनाइनेछ ।

## (घ) वातावरण तथा विपद व्यवस्थापन

### (घ१) वन तथा भू - संरक्षण

- गाउँ क्षेत्रका सामुदायिक, कबुलियती तथा सरकारी वनको संरक्षण गर्दै वृक्षारोपण कार्य अगाडि बढाइनेछ, भने आवश्यकता अनुसार जडिबुटी विकास कार्यक्रम तथा भूसंरक्षण कार्यक्रम सञ्चालन गरिनेछ ।
- डहेलो लगायत वन विनासप्रति नागरिकलाई सचेत गराई वन संरक्षणमा सबैलाई सहभागि गराइनेछ ।
- सामुदायिक वन व्यवस्थापन नीतिलाई सहयोग पुग्ने खालका कार्यक्रमहरु कार्यान्वयन गरी सामुदायिक वन उपभोक्त समूहहरुको क्षमता विकासका कार्यक्रमहरु ल्याइनेछ ।
- सार्वजनिक जग्गा ऐलानि प्रति, बाटो चौतारो, चोक, एवं परम्परागत खुल्ला क्षेत्र र सरकारी जमिनलाई सिमाङ्कन गरी संरक्षण गरिनेछ ।
- पहिरो गएको स्थान तथा पहिरोको जोखिम रहेको स्थानमा आवश्यक पूर्वाधार निर्माण गरी क्षति न्यूनिकरण गर्ने उपाय अबलम्बन गरिनेछ ।

### (घ२) जलाधार संरक्षण

- वृक्षारोपण र तारवार गरी गाउँपालिका क्षेत्रभित्रका जलाधार संरक्षण गर्ने तथा पानी भकारी (प्लाष्टिक पोखरी) निर्माणका लागि आवश्यक योजना संचालन गरिनेछ ।

### (घ३) वातावरण संरक्षण र जलवायु परिवर्तन

- स्वस्थ नागरिक सम्वृद्ध गाउँपालिकाको आधार भन्ने मान्यताका साथ स्वास्थ्य तथा सरसफाई क्षेत्रको विकासमा विभिन्न निकायलाई परिचालित गरि पूर्ण सरसफाई युक्त गाउँपालिका निर्माणको कार्यक्रम सञ्चालन गरिनेछ ।
- वेनीघाट रोराड गाउँपालिकाका हरेक योजना तथा कार्यक्रमहरुमा वातावरण तथा पर्यावरण र जलवायुमैत्री पूर्वाधार विकासमा जोडिदिइनेछ ।
- क्रमिक रुपमा बढ्दै गएको जलवायु परिवर्तन प्रति सबैलाई सचेत गराउँदै हरियालीपनको विकास गरी जलवायु परिवर्तन न्यूनिकरण गर्दै लगिनेछ ।
- जलवायु परिवर्तनको प्रभावबाट पर्ने असरहरुबाट बच्ने उपायका सम्वन्धमा अभिमुखीकरण कार्यक्रम आयोजना गरिनेछ ।

### (घ४) फोहरमैला तथा ढल व्यवस्थापन

- राजमार्ग क्षेत्रका जुनसुकै फोहरलाई नदिमा फाल्ने कार्य तथा प्राकृतिक श्रोतको अव्यवस्थित प्रयोग र त्यसबाट त्रिशुली नदीमा हुने प्रदुषण समेत लाई नियन्त्रण गरी त्रिशुली नदीको स्वच्छता पुनर्स्थापित गराई स्वच्छ त्रिशुली हाम्रो अभियान कार्यक्रम सञ्चालन गरिनेछ ।
- विशेष गरी राजमार्ग आसपासका घरबाट उत्सर्जन हुने फोहोरलाई गल्ने र नगल्ने गरी घरबाट नै दुई भागमा विभाजन गरीनेछ ।
- यसरी विभाजन गरिएको फोहरमध्ये गल्ने फोहोरबाट कम्पोष्ट मल तयार गरी बालीमा प्रयोग गर्न प्रोत्साहन गरिनेछ भने नगल्ने फोहोरलाई पुनः प्रयोग गर्ने प्रविधिलाई प्रोत्साहन गरिदै लगिनेछ ।
- प्लाष्टिकजन्य वस्तु वातावरणीय दृष्टिकोणमा हानिकारक हुन भन्ने कुरा चेतना अभिवृद्धि गराउदै यसको विकल्पको खोजी गरी प्रयोग गर्न प्रोत्साहित गरिने छ ।
- टोल विकास संस्था तथा क्लबहरुलाई परिचालन गरी सरसफाई तथा हरियाली क्षेत्र विस्तार गरी वातावरणीय सन्तुलन कायम गर्ने कार्यको जिम्मेवारी दिईने छ ।

### (घ५) जलउत्पन्न प्रकोप नियन्त्रण

- नदीनालाबाट उत्पन्न हुने प्रकोप नियन्त्रण गर्न खोलामा तटबन्द निर्माण गरी रोकथाम गरिनुका साथै जलउत्पन्न प्रकोप नियन्त्रण कार्यालयसँगको सहकार्यमा नियन्त्रणका कार्यक्रमहरु समेत संचालन गरिनेछ ।

#### (घ६) विपद व्यवस्थापन

- गाउँस्तरीय विपत् व्यवस्थापनका लागि एक विपत् व्यवस्थापन कोषको स्थापना गरिनेछ । कोषको रकम बृद्धि गरि प्रभावकारी काम गर्न विपत् क्षेत्रमा काम गर्ने गैह्रसरकारी संघ संस्थाहरूसँग सहकार्य गरिनेछ ।
- संभावित विपद जोखिम न्यूनिकरणका लागि गाउँपालिकाका सबै वडामा प्राकृतिक प्रकोप जनचेतना कार्यक्रम सञ्चालन गरिनेछ ।
- विपत् पश्चात आइपर्ने जोखिमबाट बच्नका लागि पूर्व तयारी सचेतना कार्यक्रम सञ्चालन गरिनेछ ।
- नेपाल रेडक्रस सोसाइटी लगायत अन्य सरोकारवाला निकायहरूसँगको सहकार्यमा विपद व्यवस्थापन कार्ययोजना तयार गरी कार्यान्वयन गरिनेछ ।

#### (ङ) संस्थागत विकास, सेवा प्रवाह र सुशासन

##### (ङ१) सामान्य सेवा

- गाउँपालिकाको प्रशासनलाई स्वच्छ, सक्षम, निष्पक्ष, पेशागत, पारदर्शी, भ्रष्टाचारमुक्त, जनउत्तरदायी र सहभागितामूलक बनाउँदै लगिनेछ ।
- गाउँपालिका भित्रका कर्मचारीको कार्य सम्पादन मुल्याङ्कन गर्ने परीपाटीको विकास गरी पूर्ण जिम्मेवार बहन गर्ने कर्मचारीको उचित मूल्याङ्क गरी पुरस्कृत र नगर्ने कर्मचारीलाई कारवाही गर्ने परिपाटीको विकास गरिनेछ ।
- स्वीकृत दरवन्दीमा स्थायी पदपूर्ति नभएसम्म हाल विगत गाविसहुँदा देखि नै कार्यरत कर्मचारीहरुबाट नै कार्य सम्पादनको आधारमा सेवा करार लिइने नीति अबलम्बन गरिनेछ ।
- गाउँपालिका भित्रका कर्मचारीलाई समय सापेक्ष प्रविधि मैत्री क्षमता विकास गरिनेछ ।
- गाउँपालिका र वडा कार्यालयहरुका भवन निर्माणका लागि आवश्यक पहल गरिनेछ ।
- कर्मचारी तथा जनप्रतिनिधिहरुको क्षमता विकासका लागि आवश्यक तालिम तथा भ्रमणको व्यवस्था गरिनेछ ।
- भ्रष्टाचार, अनियमिता तथा ढिलासुस्ती प्रति शून्य सहनशीलताको नीति अबलम्बन गरी संविधान प्रदत्त सूचनाको हक सम्बन्धी कानूनको पूर्ण सम्मान र पालना गर्दै सार्वजनिक पहुँचको अवधारणामा प्रशासन सञ्चालन गरिनेछ ।

##### (ङ२) सुरक्षा व्यवस्थान

- सकभर कार्यालयमा कार्यरत कार्यालय सहयोगीहरुबाट नै पालो पहराको व्यवस्था मिलाई कार्यपालिका तथा वडा कार्यालयहरुको सुरक्षा गरिनेछ । जनशक्ति अपुग भएमा करार सेवाबाट समेत पालेको व्यवस्था गरिनेछ ।

##### (ङ३) सूचना प्रविधि

- सूचना र प्रविधिको माध्यमबाट गाउँपालिकामा सेवाग्राहीको गुनासो सम्बोधन गरिने परिपाटीको विकास गरिनेछ ।
- गाउँपालिका र वडा कार्यालयलाई सूचना मैत्री कार्यालयको रूपमा विकास गरिनेछ ।
- गाउँपालिका भित्र रहेका ऐतिहासिक, धार्मिक र पर्यटकीय क्षेत्रका बारेमा सूचना र सञ्चारको माध्यमबाट अभिलेखिकरण गरिनेछ ।

##### (ङ४) पञ्जिकरण

- अनलाईन व्यक्तिगत घटना दर्ता प्रक्रियालाई निरन्तरता दिँदै सामाजिक सुरक्षा भत्ता पाउने व्यक्तिहरुको अद्यावधिक विवरण समेत कम्प्युटरकृत गरिँदै लगिनेछ ।

##### (ङ५) स्थानीय तथ्याङ्क संकलन र अभिलेख व्यवस्थापन



- गाउँपालिकाको समग्र सूचना संकलन गरी गाउँपालिकाको पाश्वचित्र बनाई अद्यावधिक गर्दै लगिनेछ ।
- विगत गाविस हुँदा बखतदेखिका अभिलेखहरूलाई कम्प्युरकृत गरी सुरक्षित राख्ने प्रयत्न गरिनेछ ।

#### (ड६) सुशासन प्रवर्द्धन

- गाउँपालिका भित्र सञ्चालन हुने विभिन्न योजना तथा कार्यक्रमलाई गुणस्तरीय तथा पारदर्शी बनाउन रु तीनलाख भन्दा बढि लागतको योजना तथा कार्यक्रमको योजना सञ्चालन स्थलमै सुचना बोर्ड राख्ने तथा सबै योजना तथा कार्यक्रमहरूको कार्य सम्पन्न पश्चात सबै उपभोक्ताको उपस्थितिमा सार्वजनिक परीक्षण गर्ने व्यवस्थालाई निरन्तरता दिइनेछ ।
- प्रत्येक योजना तथा कार्यक्रममा उपभोक्ताहरूको छुट्टै अनुगमन समिति, प्रत्येक वडामा वडा समिति र गाउँपालिकामा गाउँपालिका अध्यक्षको अध्यक्षतामा गठित अनुगमन समिति गरी तीन तहको अनुगमन संयन्त्रवाट सबै योजना तथा कार्यक्रमहरूको अनुगमनको व्यवस्था मिलाइनेछ ।
- गाउँपालिका सबै वडा कार्यालयमा सेवाग्राहीले सहज र सरलरूपमा नागरिक बडापत्र देख्ने गरी नागरिक बडापत्र टाँस गरिनेछ । नागरिक बडापत्रका बारेमा सेवाग्राहीलाई सचेत गरिदै लगिनेछ ।
- सूचनाको हक सम्बन्धी कानून बमोजिम सेवाग्राहीले मागेका विवरणहरू समयमै उपलब्ध गराइनेछ ।
- गाउँपालिकाबाट संचालित योजना तथा कार्यक्रमहरूको सार्वजनिक परीक्षण, सार्वजनिक सुनुवाई र सामाजिक परिक्षणका कार्यहरू नियमित रूपमा गरिनेछ ।

#### (ड७) अनुसन्धान, विकास र विविध

- आवधिक गाउँ विकास योजना तथा यातायात गुरुयोजना तर्जुमा गरिनेछ ।
- गाउँपालिकाको समग्र विकासका लागि सामाजिक संघ संस्थाहरूसंगको सहकार्यलाई जोड दिइनेछ । गाउँपालिकामा कार्यक्रम स्वीकृत गराएका संघ संस्थाहरूसंग आवश्यक सहकार्य र साभेदारीमा कार्यक्रम सञ्चालन गरिनेछ भने, गाउँपालिकामा समन्वय नगरी यसक्षेत्रमा कार्यक्रम सञ्चालनको लागि रोक लगाइनेछ ।
- गाउँको आन्तरिक आय अभिवृद्धि गर्न करको दायरालाई बढाउँदै सहभागितामूलक करनीति अवलम्बन गरिनेछ ।
- स्थानीय सरकार सञ्चालनको मूल आधार स्थानीय आय भएकाले गाउँवासी, उद्योग वाणिज्य संघ, टोलसुधार समितिहरू र स्थानीय विद्यालय तथा क्याम्पसहरूसंग सहकार्य गरी कर सचेतना तथा अभिवृद्धि कार्यक्रम मार्फत कर अभियानलाई अघि बढाइनेछ ।

#### गाउँ सभाका सदस्य ज्यू हरु,

गाउँवासीको चाहना र आवश्यकताको सम्बोधनलाई उच्च प्राथमिकता दिई निर्माण गरिएको क्षेत्रगत नीति तथा आधार अनुरूपमा बजेट निर्माण र प्रभावकारी कार्यान्वयन मार्फत विकासका लक्ष हासिल हुनेमा पूर्ण विश्वस्त हुँदै नीति तथा कार्यक्रम तर्जुमामा सहयोग प्रदान गर्नु हुने वेनीघाट रोराड गाउँपालिकाका उपाध्यक्ष ज्यू, वडा अध्यक्ष ज्यूहरू, कार्यपालिकाका सदस्य ज्यूहरू, वडा सदस्य ज्यूहरू, प्रमुख प्रशासकीय अधिकृत ज्यू, गाउँपालिकाका शाखा प्रमुखहरू सहित सम्पूर्ण कर्मचारीहरू, वडा सचिव लगायत वडा कार्यालयका कर्मचारीहरू, अन्य सरकारी कार्यालयका कर्मचारीहरू, शिक्षक, विभिन्न संघ संस्था, उद्योगी, व्यवसायी, तथा समस्त वेनीघाट रोराड गाउँवासीहरूमा हार्दिक आभार तथा धन्यवाद व्यक्त गर्दछु ।

- धन्यवाद ।